

РЭГІЯНАЛЬНЫ ДРУК ЯК АДМЕТНЫ СЕГМЕНТ СУЧАСНАЙ МЕДЫЯПРАСТОРЫ

Л. Г. Шасцярнёва

*Беларускі дзяржаўны ўніверсітэт,
вул. Кальварыйская 9, 220004, г. Мінск, Рэспубліка Беларусь,
Shesternjova@bsu.by*

У матэрыяле даецца характарыстыка рэгіянальнаму друку як адметнаму сегменту сучаснай медыяпрасторы на матэрыяле раённай газеты «Ляхавіцкі веснік».

Ключавыя словы: рэгіянальны друк; медыяпрастора; раённыя выданні; газетная рубрыка.

REGIONAL PRINTING AS A DISTINCTIVE SEGMENT OF MODERN MEDIA SPACE

L. G. Shastarnjova

*Belarusian State University,
9, Kalvaryjskaya Str., 220004, Minsk, Republic of Belarus
Corresponding author: L. G. Shastarnjova (Shesternjova@bsu.by)*

The material describes the regional press as a distinctive segment of the modern media space based on the material of the district newspaper «Lyakhovytskyi Vesnik».

Key words: regional printing; media space; district editions; newspaper column.

Рэгіянальны друк – адзін з найбольш значных сегментаў інфармацыйнага поля, таму што з’яўляецца жывой крыніцай інфармацыі, уплывае на мысленне людзей, садзейнічае сацыяльна-эканамічнаму развіццю нашай краіны. Для такіх СМІ характэрна аналітычнасць, шырокая жанравая палітра, глыбокае вывучэнне шматлікіх сацыяльных праблем. Рэгіянальныя медыя з’яўляюцца часткай сістэмы дзяржаўнага

кіравання, паколькі яны дзейнічаюць як органы выканаўчых камітэтаў. Дзяржаўная рэгіянальная прэса выступае найважнейшым інструментам рэалізацыі інфармацыйнай палітыкі краіны, ідэалагічнай работы ў рэгіёнах, а таксама адыгрывае значную ролю ў фарміраванні грамадскай думкі.

Па стане на 1 студзеня 2024 г. ў Беларусі выдавалася 920 друкаваных СМІ, сярод якіх 369 газет і 536 часопісаў, а таксама 14 бюлетэняў і 1 каталог. Больш за палову з іх з'яўляюцца прыватнымі. Друкаваныя СМІ ў Беларусі выдаюцца пераважна на беларускай і рускай мовах, ёсць выданні на англійскай, кітайскай [1].

Цікавым і адказным выданнем зарэкамендавала сябе рэгіянальная газета «Ляхавіцкі веснік». Яна ўсебакова асвятляе жыццё раёна, вобласці і рэспублікі, інфармуе аб важных падзеях у краіне і за мяжой. На яе старонках рэгулярна асвятляюцца пытанні эканомікі, сацыяльнай сферы, культуры, адукацыі. Газета дэманструе лепшыя дасягненні ў працоўнай дзейнасці, расказвае аб перадавіках вытворчасці, праводзіць мэтанакіраваную арганізацыйна-масавую работу. Гэта раённае выданне ўзнагароджана шматлікімі дыпламамі, граматамі самага высокага рэспубліканскага кшталту, неаднаразова выходзіла чэмпіёнам многіх творчых журналісцкіх конкурсаў: «Ляхавіцкі веснік» – пераможца VIII (2012), XIII (2017), XVI (2020), лаўрэат V (2009), VI (2010), VII (2011), X (2013), XI (2014), XII (2015), XIV (2018), XV (2019), XVI (2020) Нацыянальнага конкурсу друкаваных СМІ «Залатая Ліцера», пераможца абласнога спаборніцтва сярод рэдакцый раённых і гарадскіх газет (2005, 2007, 2008, 2013, 2016, 2018, 2023). У чэрвені 2023 г. раённая газета «Ляхавіцкі веснік» за сумесны праект «ЛВ» і аддзела па адукацыі райвыканкама «Школьны дзённік» узнагароджана Гранпры XIX Нацыянальнага конкурсу «Залатая Ліцера» [2]. Гісторыя гэтага раённага выдання пачалася 24 кастрычніка 1943 г. пад назвай «Совецкі патрыёт», з 5 мая 1962 г. раёнка выдавалася пад назвай «Будаўнік камунізму». З 1 студзеня 1991 г. перайменавана ў «Ляхавіцкі веснік» і да гэтага часу газета – любімае і агульнапрызнанае выданне для ляхавічан і жыхароў раёна. Ёй давяраюць, з ёй дзеляцца сваімі праблемамі і думкамі, яе актыўна чытаюць як у папяровай, так і ў электроннай версіі. Рубрыкі «У цэнтры ўвагі», «Грамадства», «Памяць сэрца», «Прашу слова», «Калонка рэдактара. Думкі ўслых», «Тэма тыдня», «Закон і парадак» карыстаюцца асаблівай папулярнасцю, папаўняюцца актуальнымі пісьмамі ад чытачоў. Найбольш важныя падзеі раёна аператыўна асвят-

ляюцца на сайце газеты (lves.by) і ў Інстаграм lyakhovichskiy_vestnik (апублікавана 7 932 публікацыі, усяго 7 409 падпісчыкаў), у друкаванай версіі газеты, што выходзіць на беларускай мове. Так, значнай падзеяй гэтага года было правядзенне Усебеларускага народнага сходу, наведванне царквы ў аграгарадку Дарава мітрапалітам Веніямінам, раённая свята «Дажынкі», што сёлета прайшло ў аграгарадку «Нача», падрыхтоўка да новага навучальнага года, ход зернеўборачнай кампаніі і многія інш., што знайшлі адлюстраванне на старонках газеты: *«Дэлегаты дзеляцца меркаваннямі пра Усебеларускі народны сход. Маргарыта Кухта-Маслоўская, галоўны рэдактар раённай газеты “Ляхавіцкі веснік”, дэлегат УНС ад Ляхавіцкага раёна»* (ЛВ. 26.04.2024); *«Шчасце – жыць у незалежнай Беларусі»* (ЛВ. 29.06.2024); *«Бясспрэчная праўда подзвігу»* (ЛВ. 29.06.2024); *«Партфель збіраюць неабыяковыя. Якія дапамогі да 1 верасня мнагадзетным сем'ям»* (ЛВ. 20.08.2024); *«Розум супраць фэйкаў. Як не стаць ахвярай дэзынфармацыі, альбо што такое інфармацыйная гігіена»* (ЛВ.18.08.2024); *«Ляхавіцкі райвыканкам вызначыў пераможцаў штогадовага раённага жніўнага спаборніцтва»* (ЛВ.18.08.2024)

Такім чынам, рэгіянальны друк з'яўляецца адметным сегментам сучаснай медыяпрасторы. Прэстыж рэгіянальных выданняў можна патлумачыць актуальнасцю інфармацыі, магчымасцю ўзняць важныя праблемы сваёй мясцовасці і іх аператыўнага вырашэння. Значныя пытанні палітычнага, эканамічнага, культурнага і сацыяльнага развіцця пэўнага рэгіёна знаходзяць сваё месца на старонках раённых газет, у прыватнасці, «Ляхавіцкі веснік» – гэта выданне, якое вылучаецца аналітычнасцю, шырокай жанравай палітрай, навуковым падыходам, сур'ёзным вывучэннем шматлікіх сацыяльных праблем.

Бібліяграфічныя спасылкі

1. Средства массовой информации в Беларуси [Электронный ресурс]. URL: <https://www.belarus.by/ru/about-belarus/mass-media-in-belarus> (дата доступу: 25.08.2024).
2. Гартаючы старонкі гісторыі «Ляхавіцкага весніка» [Электронны рэсурс]. URL: https://www.lves.by/?page_id=168 (дата доступу: 25.08.2024).